

VICTOR XUEREB

FRANĠISKU SAVERJU BALDACCHINO
Prepostu ta' l-Oratorjani ta' San Filippu ta' l-Isla
Kittieb bikri ta' Proża u Poeżija bil-Malti

Għal min għandu għal qalbu l-istorja tal-letteratura Maltija, l-aħħar kwart tas-seklu tmintax u l-ewwel nofs tas-seklu dsatax għandhom importanza kbira. Għax dak kien iż-żmien meta kienu qed jinzerghu, f'art mielha u mirjieha, l-ewwel żerghat tal-letteratura Maltija. L-art kienet mahnuqa minn għerug ta' sigar ohra: sigar ta' politika u kultura barranija. Imma, l'hawn u l'hinn, kienu bdew jifthu xi wardiet Maltin bħal Vassalli, D'Amico, Taylor, Caruana u xi oħrajn. Kien għandhom f'it wisq. Imma kienet bdiet tiftah xi warda patrijottika u reliġjuża Maltija. Kienu bdew jinkitbu l-ewwel poeżiji letterarji u beda jiġi mghallem il-katekizmu ta' Wizzinu bil-Malti.

U fuq il-pulpi tal-knejjes tagħna kienet bdiet tinstema' xi priedka bil-Malti, speċjalment waqt xi missjoni popolari u waqt l-eżerċizzi tar-randan. Il-panigirku tal-festi, naturalment, kien għadu jsir bit-Taljan. Anki fl-irhula. Imma kienet bdiet tinhass il-htieġa li fejn is-semmiegha ma jifhmux it-Taljan, xi whud fost il-predikaturi jippridkaw bil-Malti.

Kien eżattament fl-aħħar kwart tas-seklu tmintax u fl-ewwel nofs tas-seklu dsatax meta deher fl-Isla wiehed li għalkemm għadu minsi sa llum, kien qed iħoss il-polz ta' Malta u kellu għal qalbu l-htieġa kemm tat-tagħlim reliġjuż kemm ukoll tal-kelma Maltija. Kien bniedem li jisthoqqlu jkun magħruf minn min jgħożż il-Malti. Kien jismu Franġisku Saverju Baldacchino. Kien qassis għaref u tar-ruh.

B'xorti tajba, kull ma kien jipriedka, kemm bit-Taljan u kemm bil-Malti, kien jippreparah sewwa u meta kien ikollu għadd gmielu ta' priedki fuq l-istess suġġett, kien iżommhom u jillegahom volum volum. Bħalma sa naraw aktar 'il quddiem, fil-librerija l-qadima ta' l-Oratorjani ta' San Filippu ta' l-Isla, halla warajh tnejn u tletin volum ta' priedki. Kollha miktubin b'idej, ċari, u għandhom jinqraw tajjeb sa llum. Il-biċċa l-kbira ta' dawn il-priedki huma bit-Taljan, imma, mxerrdin l'hawn u l'hinn qalb il-priedki bit-Taljan, hemm għadd sabih ta' priedki bil-Malti. Kollha priedki sbieh mibnijin sewwa fuq il-Bibbja u fuq is-Santi Padri.

Bil-Malti halla wkoll gabra ta' tlettax-il poeżija reliġjuża. Miktubin fl-1813 meta Malta ntaqtet mill-marda kiefra tal-pesta.

Franġisku Saverju Baldacchino twieled fl-Isla fit-3 ta' Diċembru, 1774. Missieru kien jismu Ġuzeppi, mill-Isla u ommu kien jisimha Marija mwielda Fenech, minn Hal Tarxien¹. Franġisku twieled l-Isla u għammduh fil-knisja parrokkjali. Il-familja ta' Baldacchino nafu li kienet familja devota u tat-tajjeb. Kellhom devozzjoni kbira

lejn il-Kuncizzjoni. Kull sena, nhar it-8 ta' Diċembru, kienu jagħmlu festa ad unur tal-Kuncizzjoni fid-dar tagħhom stess. In-nannu tiegħu, (missier ommu) kien għab miegħu statwa sabieha ta' l-injam minn Spanja u dik l-istatwa l-ewwel wirtitha ommu, u mbagħad, meta dahal mal-Filippini, ommu tathielu u għadha sa llum fil-kunvent ta' San Filippu ta' l-Isla. Huwa stess jgħid li meta kellu tnax-il sena kien għamel l-ewwel priedka tiegħu fid-dar t'ommu quddiem din l-istatwa sabiha². Din id-data ta' l-ewwel priedka twassalna sal-1786. Dahal ma' l-Oratorjani ta' San Filippu fl-1794³ jew qabel. Almenu f'din id-data żgur li kien diġà Oratorjan.

Data oħra żgura fil-hajja tiegħu hija ta' 23 ta' Diċembru tal-1797 meta ġie ordnat saċerdot⁴. Kellu tlieta u għoxrin sena. L-ghada stess, lejlet il-Milied tal-1797, qaddes l-Ewwel Quddies Solenni tiegħu fil-knisja ta' San Filippu ta' l-Isla⁵.

Fejn għamel l-istudji tiegħu, ma nafux. Imma mill-kotba li sa nsemmi aktar 'il quddiem, jidher li kien jiġi kkonsultat mill-Isqof, u li kien wiehed mill-eżaminaturi ta' dawk il-qassissin li kienu jridu jilhqqu kappillani fil-parroċċi. Dawn il-kandidati kienu jiġu eżaminati fit-tagħlim tad-Dogma u tal-Morali. Uħud minnhom kienu jkunu nies illawrjati fit-Teologija. Bilfors li l-eżaminatur tagħhom kien bniedem illawrjat ukoll. Barra minn hekk, l-Isqof, meta kien imur jagħmel il-Vista Pastorali fil-parroċċi, ġieli hađu miegħu bħala Ko-visitatur⁶. Il-probabilità hi li meta dahal mal-Filippini, dawn baġtuh jistudja barra. Jew Palermo, jew Ruma.

Minn meta qaddes fil-1797 sakemm miet fl-1860 ma ċcaqlaq qatt minn San Filippu ta' l-Isla hliet għal xahrejn fl-1837 meta mar joqghod fid-dar tal-familja tiegħu għax il-kunvent u l-knisja ta' San Filippu kien hadhom taħt idej il-Gvernatur Bouvarie biex jużahom bħala sptar provvisorju għal dawk in-nies mill-Isla, Bormla u l-Birgu li kienu nfettati bil-kolera⁷. L-istudji tal-lawrja ma setax għamilhom wara li lahaq qassis. Għax minn registru tal-quddies li għandna fil-librerija, il-firma ta' Baldacchino tidher kważi kull ġimgha bejn l-1798 sal-1855! Bilfors li ma kienx imsiefer f'dawn is-snin! Il-lawrja hadha qabel ma qaddes.

Minn meta qaddes fil-1797 sa bejn wiehed u iehor l-1852, meta tilef id-dawl, Baldacchino taha b'ruhu u gismu għax-xogħol pastorali: jipriedka, jqarar, jagħti l-pariri, jaqra l-aħħar kotba li jidhlu fil-librerija, u jikteb. Kull sena kien jagħti l-irtir tat-tmint ijiem lil dawk li kienu sa jiġu ordnati qassissin. Wara 1852, ma baqax jara. L-aħħar paġni tad-djarju tiegħu juru li tassew kien beda jitlef id-dawl. Jibda jwaqqa' l-linka, jaqbeż il-vers, jew jitla' 'l fuq mill-vers jew jinzel 'l isfel. Jibda jikteb kbir u mhaxlef. Fl-1852 jieqaf għal kollox u d-djarju tad-Dar jibda jiktbu P. Pawlu Lebrun. Id-djarju tad-Dar kien ilu jiktbu hu mill-1831 sal-1852⁸.

2. Libro in cui si notano l'introito e l'esito appartenenti alla reverenda Immagine di M. Santissima, foll. III (1801).

3. Introito ed esito, fol. III.

4. Register Ordinationum, 4 76/165v.

5. Memorie Diverse, Vol 3 fol. 280.

6. Il-Vol. XI tal-Priedki, fol 168ff fih is-sehem li ha Baldacchino fil-Vista Pastorali ta' Haż-Żabbar.

7. Memorie Diverse, Vol. 2, fol 44-46.

8. Memorie Diverse, Vol. 2, minn foll 352 'il quddiem.

1. Liber baptisimarum ta' l-Isla, X fol 47.

Kien lahaq Superjur tad-Dar ta' San Filippu fl-1825 u baqa' Superjur, —jew Prepositu, kif kienu jsejhulu huma — sa meta miet fit-18 ta' Novembru 1860⁹. Anki meta x-xoghol ta' l-amministrazzjoni beda jaghmlu P. Pawlu Lebrun, it-titlu ta' Prepostu baqa' f'idejh.

Difnuh fil-knisja stess ta' San Filippu fejn kien ghex u hadem matul hajtu kollha. Dnub li l-qabar tieghu ma nafux liema hu¹⁰. Difnuh mal-Kongregati ta' San Filippu li kellhom sotterran taht l-artal ta' San Filippu ghalihom biex jindifnu fih. Imma meta l-knisja ta' San Filippu, aktar tard, ghamluha bl-irham, il-bieb ta' dan is-sotterran inghalaq u tqiegħed l-irham fuqu. Il-bieb irid ikun x'imkien hdejn l-artal ta' San Filippu. Ghalkemm tektikt fuq l-irham biex nara hemmx xi haga mbewwqa tahtu, ma hassejt xejn. Fil-librerija sibt biss lista tan-nies li hemm midfunin fl-oqbra l-oħra li hemm imxerrdin mal-Knisja, imma l-lista ma tghid xejn fuq fejn hu l-qabar ta' l-Oratorjani stess. Tghid biss li l-Kongregati u l-Filippini kienu jindifnu gos-sotterran taht l-artal ta' San Filippu.

Għidna li Baldacchino kien Oratorjan ta' San Filippu jew Filippin. Il-Filippini ma kinux patrijiet. Kienu qassissin tad-djoċesi li jghixu flimkien f'hajja ta' studju u appostolat, taht ir-regola ta' San Filippu Neri. Ma kiex ikollhom il-voti ta' faqar u ubbidjenza. L-ubbidjenza tagħhom kienet biss lejn l-isqof bħall-qassissin l-oħra. U kienu jibqghu taht il-ġurisdizzjoni ta' l-Isqof. L-Isqof kellu s-setgha li jcaqlaqhom kif jidhirlu hu għall-gid tad-djoċesi. Lil wieħed għamlu viċi-rettur tas-seminarju. Lil oħrajn għamilhom kappillani f'parroċċi differenti ta' Malta: in-Naxxar, il-Għarghur, Hal Tarxien u wieħed lahaq arċipriet ta' l-Isla fl-1622. L-ewwel superjur kien Dun Xmun Schembri u l-aħħar wieħed li miet kien Dun Angelo Raggio, fl-1928. Illum spicċaw. F'Malta, l-Oratorjani kellhom żewġ kunventi, wieħed il-Birgu u l-iehor l-Isla¹¹.

Go San Filippu ta' l-Isla, l-Oratorjani kellhom librerija mill-aqwa f'dak li huma Teologija, Filosofija, u kitbiet tas-Santi Padri. Din il-librerija għadha teżisti sa llum u għadha kif hallewha huma bl-istess kotba fuq l-istess xkafef fejn qegħduhom huma. U għad hemm l-inventarju ta' kull ktieb li kien hemm fuq kull xkaffa. Illum din il-librerija qiegħda f'idejn il-Ġizwiti li bdew imexxu d-Dar u l-knisja ta' San Filippu fl-1958.

Il-kitbiet tal-Prepostu Baldacchino instabu kollha go din il-librerija kif sa nsemmu aktar 'il quddiem.

Il-kitbiet tal-Prepostu Baldacchino

Din li ġejja hija lista tal-kitbiet ta' Frangisku Saverju Baldacchino mill-1797 sal-1860. Imma aktarx li mhix lista komplita. Għax biċċa mill-arkivju fejn kienu l-kitbiet ta' Baldacchino spicċa fil-ġiebjha meta l-kamra ż-żghira tal-librerija ntaqtet bil-bombi waqt l-air-raids fuq l-H.M.S. Aircraft carrier, Illustrious, fl-aħħar

9. Liber Defunctorum ta' l-Isla VII, p. 415.

10. Karta wahda li tagħti l-lista ta' min hemm midfun fis-sbatax-il qabar li kemm f'diversi partijiet tal-knisja ta' San Filippu.

11. Ara Alex Bonnici, Vol. II, *L-Isla fi Ġrajjet il-Bażilika-Santwarju ta' Marija Bambina*, p. 76–83, 108, 193–197 u 338.

gwerri. Din li ġejja hija l-lista tal-kitbiet ta' Baldacchino li għad baqa' fil-librerija u li nstabu minn Fr Victor Xuereb S.J. fis-Sajf tal-1986. L-ebda wieħed minnhom mhu stampat. Kollha manuskritti miktubin ċari b'idejh u llegati flimkien.

Nibdew b'*Memorie Diverse*. Tliet volumi. L-ewwel wieħed ta' 300 faċċata, it-tieni ta' 542 u t-tielet ta' 446 faċċata. Billi dawn il-kotba jinkludu d-djarju tieghu sal-1852 ma setghux kienu kompluti qabel din id-data. Imma, naturalment kien ilu jahdem fuqhom għal hafna snin. Fihom minjiera shiha ta' taġħrif fuq l-istorja tal-Knisja ta' Malta inkluża l-lista tal-Ingwizituri sal-1978 meta ġew il-Fraċċiżi. Fihom ukoll l-istorja ta' kif inqatgħet il-parroċċa tal-Floriana mill-parroċċa ta' San Pawl tal-Belt. Miktubin bit-Taljan. Imbagħad inżidu:

- (a) *Volum wieħed tad-Dhul u Hruġ tal-artal ta' San Filippu*. Barra l-kontijiet ta' ġbir u spejjes, dan il-volum fih ukoll noti awtobiografiki ta' F.S. Baldacchino.
- (b) *Raccolta di alcuni privilegi ottenuti dalla S. Sede*. Il-ktieb miktub fil-1839.
- (c) *Volum ta' 332 faċċata fuq iċ-ċerimonji liturġiċi tal-Ġimgha l-Kbira*. Jismu: *Prattica dei Sacri Riti e Cerimonie nelle Sacre Funzioni che si celebrano nella Settimana Santa*. Miktub fl-1842.
- (d) *Volum' żgħir iehor ta' ċerimonji liturġiċi*. Mieghu fih illegat ukoll *Un ragguglio del furto sagrilego della S. Pisside continente le Specie Consecrate, commesso a Malta, e del suo mirabile ritrovamento*. Din it-tieni parti illegata fl-istess volum hija miktuba mis-Sacerdot Dr Ludovico Mifsud Tommasi fl-1837. Il-pissidi kien insteraq mill-knisja tat-Teresjani ta' Bormla u nstab go miżbla hdejn il-bieb tal-Birgu.
- (e) *Żewġ "files" hoxnin ta' Miscellanea e Lettere*. Fihom gabra ta' hafna dokumenti u ittri importanti. Fosthom hemm żewġ ittri awtografi tal-Kardinal Sciberras. Minn ittra oħra mibghuta minn Baldacchino lill-Isqof Caruana, nsibu li d-dar ta' San Filippu kienet isservi wkoll bħala riformatorju għal xi qassissin Maltin u Ghawdxin li kienu żbaljaw. F'ittra oħra hemm li l-Oratorjani kienu jibagħtu xi tfal Maltin li ma jistgħux ihallsu biex jistudjaw Palermo. Fihom hafna ittri (il-kopji tagħhom) li kienu bagħat Baldacchino lil hafna nies importanti u r-risposti tagħhom.
- (f) *Biċċa minn registru tad-Dhul u l-Hruġ tad-Dar*. Bla qoxra. Jibda mill-faċċata 109 sal-201 u jkopri minn Lulju 1837 sal-1854. Mhux kontijiet biss. Fih hafna storja tad-Dar biex jispjega ta' xiex saru l-ispejjeż. Miktub bil-*handwriting* ta' Baldacchino sal-1849. Imbagħad jibda P. Pawlu Lebrun. Imma Lebrun inizzel id-dhul u l-ispejjeż mingħajr ma joqghod jispjega fit-tul.
- (g) *Għandu ktieb iehor ta' 370 faċċata fuq l-obbligi li għandu qassis*. Qisu *Vade Mecum* tal-qassissin. Għandu l-isem twil ta' *Raccolta di alcuni notificazioni, Editti, e Lettere, Molto Eruditive, Istruttive e Morali, molto Utili a sapersi dalli Ecclesiastici. Fatta dal Preposito Baldacchino nel 1845*. Ktieb bħal dan żgur li kien isibu ta' hteġa kbira għalih biex jagħti l-eżortazzjonijiet lill-qassissin.

(h) *Tnejn u tletin volum ta' priedki*. Priedki ta' kull xorta: panigierki, istruzzjonijiet, irtiri, noveni, omelji, priedki ghal waqt l-eżercizzi, priedki fuq il-Madonna, priedki fuq kull parti tal-katekiżmu. Baldacchino kien jikteb kull priedka fuq fuljetti ta' l-istess daqs, jillegahom fi ktieb biex ma jintilfux. Fil-bidu jew fl-ahhar ta' kull volum kien jikteb Werrej biex ikun jista' jsib bil-heffa il-priedki li jkun hemm fil-volum. Biex ma jippridkax l-istess priedka go l-istess parroċċa, ma' l-isem tal-priedka kien jikteb ukoll f'liema parroċċi ippridkaha u kultant id-data ta' meta ppridkaha wkoll. Dawn il-volumi fihom il-priedki li ppriedka bejn l-1797 u l-1850. F'hafna mill-Volumi kien inizzel id-data ta' meta ghaqqadhom fi ktieb imma dik id-data ma turix meta kitibhom. Turi biss meta gavar fi ktieb il-priedki li kien digà kiteb qabel. Per eżempju fil-Volum XXVI li hu wiehed mill-ahhar li llega, ghandu nota hdejn l-ewwel priedka li tghid li dik il-priedka ghamilha fl-1799. Id-data li fihom il-volumi fiha mportanza ghax turi li dawk il-priedki li fih il-volum zgur li nkitbu *qabel* u hemm haga ohra li tghinna wkoll biex inkunu nafu meta kiteb din jew dik il-priedka. Hija din: il-volumi kollha li ghaqqad qabel l-1825, kien jiffirmahom "fatto dal PADRE Francesco Saverio Baldacchino" waqt li l-volumi li ghaqqad *wara* l-1825 jiffirmahom "fatto del PREPOSITO Francesco Saverio Baldacchino. Ghax fl-1825 lahaq Prepostu jew Superjur.

Il-volumi huma kollha ta' l-istess daqs imma jvarjaw fil-hxuna. L-irraqq volumi fihom 350 faċċata waqt li l-ehxen, ilahhqu l-elf.

Il-parti l-kbira tal-priedki huma bit-Taljan. Imma, mxerrdin l'hawn u l'hinn fil-volumi hemm għadd sabih ta' priedki bil-Malti. Baldacchino kien jadatta l-priedka tieghu għas-semmiegha. Fil-volum tal-panigierki ma sibtx hlief panigierku wiehed bil-Malti. Fuq San Guzepp. Imma fil-volumi fejn ghandu l-priedki ta' l-Eżercizzi tar-randan hemm almenu erbghin priedka bil-Malti. Ghax dawn kienu magħmulin biex jilhqu lil kulhadd. U l-Malti tieghu jaf ikun mexxej u b'medda sabiha ta' vokabularju. It-titlu tal-priedka li jikteb fuq il-Werrej huwa dejjem bit-Taljan, imma meta tqalleb il-volumi ssib li f'ghadd sabieh ta' priedki, it-titlu bit-Taljan imma l-priedki bil-Malti. Huma eżempju sabieh tal-proża Maltija ta' l-ewwel nofs tas-seklu dsatax.

(i) *Hallejt għall-ahhar gabra ta' poeziji bil-Malti* li kiteb fl-1813, meta f'Malta kien hawn il-marda kiefra tal-pesta. Hija gabra ta' tlettax-il poezija. Il-biċċa l-kbira tagħhom huma versi tat-tmienja u mqassmin fi strofi ta' erba' versi li jirrimaw AABB. Però ghandu wahda li tixbah it-terza rima, strofi ta' tliet versi li jirrimaw ABA CDC. L-iqsar wahda fiha żewġ strofi, l-itwal wahda fiha tmintax.

Ta' poezija minnhom ghandu żewġ versjonijiet. L-ewwel ghandu poezija ta' disa' strofi (b'wahda maqtugħa) u mbagħad ghandu versjoni itwali li tlahhaq erbatax-il strofa. Is-sugġett huwa djalogu bejn Ġesù u Marija. Ġesù jghidilha għaliex baġhat il-kastig u Marija titolbu biex iwaqqaf il-flagell tal-pesta ghax Hi ommhom bhal ma Hi Ommu.

Ġ. Cassar Pullicino fil-*Kitba w Kittieba tal-Malti*, it-Tieni Ktieb, l-Ewwel Taqsima p. 43–44, jghid li "bejn Mejju 1813 u Jannar 1814, fuq Malta kien waqa' biżà kbir u go l-Isla li kienet għadha ma ċċappsitx bil-pesta, sar talb speċjali biex il-belt tibqa' hielsa mill-flagell". U jikkwota siltiet minn manuskritt anonimu li hemm fil-Biblijoteka Nazzjonali (R.M.L. Misc 757) li fih xi strofi mill-kurunelli li kienu jingħadu go l-Isla.

L-interessanti hu li erbgha mill-ghaxar siltiet li jsemmi Cassar Pullicino qegħdin f'dawn il-poeziji ta' Baldacchino; żewġ strofi li jikkwota Pullicino qegħdin f'poezija ta' erbatax-il strofa; strofa ohra li tibda 'Qaddisa Marija Omm hanina' hija wahda minn disa' strofi li kollha jibded 'Qaddisa Marija'; strofa ohra lil San Pawl, għandha magħquda magħha aktar strofi lil San Filippu Neri (ghax Baldacchino kien taht ir-regola ta' San Filippu) u lil xi qaddisin ohra.

Kellu raġun jghid Cassar Pullicino li dawn il-poeziji anonimi inkitbu fl-1813–4. Imma issa nafu wkoll li nkitbu fil-kunvent ta' San Filippu ta' l-Isla minn Frangisku Saverju Baldacchino. M'ghadhomx anonimi.

L-Oratarjani ta' San Filippu ta' l-Isla kellhom wkoll librerija. Għal żmienha kienet librerija agġornata hafna. Imma l-istorja tagħha hija differenti mill-istorja tal-libreriji shabha. Li gara kien li l-Oratarjani ma baqghux jeżistu aktar u l-librerija tagħhom baqgħet fil-kunvent ta' San Filippu li mill-1958 'l hawn, waqa' f'idejn il-Ġizwiti. Il-librerija shiha għadha hemm kif hallewha l-Filippini. Il-Filippini damu l-Isla mill-1662 sal-1928.

Il-librerija kienet tikkonsisti f'żewġ kmamar, wahda kbira u ohra żghira. Il-kbira kien fiha xi ghoxrin vetrina wahda hdejn l-ohra li jghattu l-hitan kollha tal-kamra għoli ta' xi ghaxar piedi. Iz-żghira, imniffda magħha, kienet tinzamm maqfula. Ghax kien fiha dokumenti privati tad-Dar, atti notarili, u l-kotba pprojbiti! Kotba pprojbiti bhal bibbi protestanti, xoghlijiet ta' Dumas u ta' Voltaire u affarijiet hekk. Kien hemm ukoll fil-librerija ż-żghira x-xoghlijiet ta' Baldacchino.

Waqt l-air-raids fuq l-Illustrious, li kienet qed tisewwa anqas minn hames mitt pass mill-kunvent, din il-kamra ż-żghira intlaqtet b'bomba u biċċa minnha nizlet gol-giebja ta' taht id-Dar. Il-kotba u d-dokumenti li setghu isalvaw imlewhom malajr malajr gox-xkejjer u go kaxxi tal-kartun u poġġewhom wahda tmiss ma' l-ohra fuq il-vetrini tal-kamra l-kbira. Naturalment, kollox imhallat flimkien. B'kollox xi erbghin xkora.

U gox-xkejjer baqghu sas-sajf tal-1986 meta Fr Victor Xuereb, s.j. is-superjur tad-Dar, beda jnizzel xkora xkora u jagħzel kull karta u ktieb siewi li kien fihom. Fix-xkejjer kien hemm minn kollox: kotba tajbin, qxur ta' kotba, karti mgħaffġin, trab, gir tal-hajt, kotba mtaqqbin bl-isplinters u biċċiet ta' ċaċċizi tal-bibien! Imma kien hemm wkoll dawn il-kotba kollha ta' Baldacchino li semmejna aktar 'il fuq.

Mill-gwerra 'l hawn, hadd ma kien mess ix-xkejjer. L-ewwelnett ghax kienu tqal biex toqgħod tnizzilhom minn fuq il-vetrini u t-tieninett ghax hadd ma jiehu gost jimtela bil-ghabra. Il-kotba t-tajbin li salva Fr Xuereb qieghdhom go żewġ gwardarobbi fil-librerija l-kbira u beda jqalleb ktieb ktieb biex jara x'kien fihom.

Kien hemmhekk li nstabu l-priedki u l-poeżiji ta' Baldacchino! Fr Xuereb qiegħed il-kotba bl-ordni u mmarka b'sinjal b'karta safra li tidher kull fejn kien hemm priedka bil-Malti. F'dan ix-xogħol ta' tiftix tawh hafna għajnuna s-Sur u s-Sinjura Victor u Violet Schembri. B'xorti tajba, Fr Xuereb wera dawn il-priedki lill-Professor Oliver Friggieri, li malajr hareġ bl-idea li almenu biċċa minnhom kien ta' min jipubblikahom għax il-proża tagħhom turi kif kien jinkiteb il-Malti fl-ewwel nofs tas-seklu Dsatax.

Kien instab kittieb tal-Malti li ma konniex nafu bih: wieħed li jsebbah u jimla vojta fl-istorja tal-proża Maltija.

Qabel naghlaq irrid niżzi hajr ukoll lil Patri Franġisku Azzopardi, Kapuċċin, li illegali b'qoxra ferma il-poeżiji li kienu nstabu. Mal-poeżiji zidt ukoll ittra li l-Kummissarju tat-Terra Santa kien bagħat lill-Prepostu biex jgħidlu li kien ġej San Filippu biex jagħmel il-Ġabra għall-Artijiet Imqaddsa. Din l-ittra titfa' xi ftit dawl fuq il-poeżiji. L-ewwelnett għax miktuba fis-sitta ta' Marzu 1813, u t-tieni nett għax Baldacchino uża faċċata li kien għad baqa' vojta biex fuqha kiteb *ir-rough copy* ta' tnejn mill-poeżiji tiegħu. Allura, hekk għandna mhux biss il-poeżiji imma wkoll id-data ta' bejn wieħed u iehor meta nkitbu u *r-rough copy* bil-qtugh u l-korrezzjonijiet ta' min kien qed jiktibhom.

Canzonetta per implorare il Patrocinio di Maria Vergine

Maria prega al suo figlio diletto

1

Maria dice
Isma' ibni il Maltin iseihhuli
U lema talb khedin jagħmluli
Bjesc nitolbochh li tahhfrillhom
U tnehhi il pesta li bagħtillhom.

2

Gesù risponde
L'Insara meta il flagelli natihom
Ibdeu itolbu biesc in-nah-hi-om
Lilech i-seihhu phal Om tal hhniena
Ma Jena mar-ric Insara hhziena

3

M dice
L'Insara Maltin dejjem hhabbeuni
F-kol z-mien Khima ureuni
Imhhapti irrit issa nurihhom
Nitolboch il hhniena għalihom.

4

Gesù risponde
Jena uischa drabi hhfirtillhom
Uischa seihat għamiltillhom
Uma iddisprezzau is-seihat
U ma emendasc ruhu Kulhat

5

Maria dice
Tabilhach li bachu il hhziena
Ma Kalbek Kolhha hhniena
Urihom il hhniena ti ghech
U ma ipkhusc iziet ingrati mi ghech

6

Gesù risponde
Khiridu li jena inhhen minnhom u nahfrillhom
Ik-korrespondu għas-seihat li nagħmlilhom
Jaktgħu il vizio, u ibidlu il hhaja
Khiridu lin-nehhi il flagel min ideja.

7

Maria dice
Inti iva għandech tkun mahbub
Ma huma fragili, u soggetti għad-dnub
U huma Bnedmin minnech mahhluġin
U bit-batia, u iddem tighech mifdijin.

8

Gesù risponde

Ghaliesc uma minni mahhluquin u mifdiin
Marric li fl'Infern imorru mitlufin
Fid-digna imbezzahhom u nichastigahom
Biesc fil Genna ghal dejem mighi narahom

9

Maria dice

Dana jena nafu u narah
Ma l'imhassar irrit nicconsolah
Phal Omhom nitolboch ghalihom
Biesc tnehhi il flagel li khighet tatihom

10

Gesù risponde

Jena min fuch is-salip taitech b'Omhom
U phal Uliedech irridech l'izzommhom
Ma inti ben taf kif inseuni, u offendeuni
Li sa geua il Knejes nukhas ta rispett ureuni.

11

Maria dice

B'ragun hhat il flagel fi deich
Ghaliex dana Kollu chien tahhat ghaineich
Ma jena Om hhanina, u Avocata tal midimbin
Nitoboch il hniena, biesc narahom mahfurin

12

Gesù risponde

Ma, dacha li titlob Kat scein ma nichhadlech
Il Grazia naghmilha bis ghal im-hhapttech
Ma marric nara fil hajja libertà u vanità,
Ma virtù, tieba, modestia, onestà u Carità.

13

Maria dice

Biesc spirtu hhazin ma ikharrachsc bihom
Bit-tentazioni li jaghmel geua fihom
Jena nas-sistihom, u niekaf mahhom
U fit-tentazzjoni inkun tarcha tahhom.

14

Gesù risponde

Jena mil ghajnuna ma nonkhoshhomsc
Inspirazioni ma nipchasc ma naghmlilhomsc
Hharsithom ghandhom jaghmluha chif irrid Jena
Khi ridu dejjem isibu ghandi hniena

AMEN

Canzonetta per implorare il Patrocinio di Maria Vergine

Mara prega al suo figlio diletto

1

Maria dice

Isma' ibni il-Maltin isejhuli
U liema talb qeghdin jaghmluli
Biex nitolbok li tahfrilhom
U tnehhi il-pesta li bghattilhom

2

Gesù risponde

L-Insara meta il-flagelli naghtihom
Jibdew jitolbu biex innehhihom
Lilek isejhu bhal Omm tal-hniena
Ma Jiena ma rridx Insara hziena.

3

Maria dice

L-Insara Maltin dejjem habbewni;
F'kull zmien dejjem qima urewni
Imhabbti irrid issa nurihom
Nitolbok il-hniena ghalihom.

4

Gesù risponde

Jiena wisqa drabi hfirtihom
Wisqa sejhat ghamiltihom;
Huma iddisprezzaw is-sejhat
U ma emendax ruhu kulhadd.

5

Maria dice

Tabilhaqq li baqghu il-hziena,
Ma, Qalbek kollha hniena
Urihom il-hniena tieghek
U ma jibqghux iżjed ingrati mieghek.

6

Gesù risponde

'K iridu li Jien inhenh minnhom u nahfrilhom
jikkorrispondu ghas-sejhat li naghmlilhom
Jagtghu il-vizzju u jbiddu l-hajja
'K iridu li nnehhi il-flagell minn idejja.

7

Maria dice

Inti, iva ghandek tkun mahbub
Ma, huma fragili u soggetti ghad-dnub
U huma bnedmin minnek mahluqin
U bit-tbatija u d-demmi tieghek mifdijin.

8

Gesù risponde
Ghaliex huma minni mahluqin u mifdijin
Ma rridx li fl-infern imorru mitlufin.
Fid-dinja nbezzagghom u nikkastigahom
Biex fil-ġenna ghal dejjem mieghi narahom.

9

Maria dice
Dana jiena nafu u narah
Ma l-imhassar irrid nikkonslah
Bhal Ommhom nitlobok ghalihom
Biex tnehhi l-flaġell li qiegħed taghtihom.

10

Gesù risponde
Jiena minn fuq is-salib tajtek b'Ommhom
U bhal uliedek irridek iżzommhom
Ma inti ben taf kif insewni u offendewni
Li sa ġol-knejjes nuqqas ta' rispett urewni

11

Maria dice
B'raġun hadt il-flaġell f'idejk
Ghaliex dana kollu kien tahhat għajnejk
Ma, jien Omm hanina, u Avukata tal-midinbin
Nitlobok il-hniena biex narahom mahfurin.

12

Gesù risponde
Ma, daka li titlob Jien qatt ma niċhadlek
il-grazzja naghmilha biss għal imhabbtek.
Ma ma rridx nara fil-hajja libertà u vanità
ma virtù, tieba, modestja, onestà u carità.

13

Maria dice
Biex l-ispirtu hażin ma iqarraqx bihom
Bit-tentazzjoni li jagħmel ġewwa fihom
Jiena nassistihom u nieqaf magħhom
u fit-tentazzjoni inkun tarka tagħhom.

14

Gesù risponde
Jiena mill-ghajnuma ma nonqoshomx
Inspirazzjoni ma nibqax ma naghmlilhomx
Harsithom għandhom jagħmlu kif irrid jiena
'K iridu dejjem isibu għandi hniena.

AMEN

TALBA LIL SAN PAWL U LIL SAN FILIPPU

San Pawl missier tagħna
Li d-dawl tal-fidi gibtilna
Itlob 'l Alla u jieqaf magħna
Biex il-mard tal-Pesta imurilna

S. Filippu Neri, Missier tagħna
Int Protettur u avukat tagħna
Itlob lil Marija Santissima għalina
Biex il-mard tal-pesta titlob li jmurilna.

TALBA LIL S. PAUL U LIL S. FILIPPU

S. Paul Missier tagħna
li dhaul tal fidi gibtilna
Itlob 'l Alla, u jekaf magħna
Biex il-mart tal-pesta immurrinna.

S. Filippu Neri Missier tagħna
Inti Protettur, u Avukat tagħna
Itlob il Maria SS għalina
Biex il-mart tal-pesta titlob l'imurilna